

ॐ श्रीगणेशाय नमः । आदिशक्ति कथा पुढती सांगत । मयूरेश जाऊन
 त्या क्षेत्रांत । सिंधूची मूर्ति स्थापिली पहात । क्रोधभरें ती चूर्ण करी
 ॥१॥ आतां ती वार्ता दूत । सांगतील सिंधूप्रत । या विचारें भयभीत ।
 मुनिजन शंकरादि सारे ॥२॥ तेथही मायारूप घेऊन । दैत्येंद्र आले
 दबा धरून । शिवसुता मारण्या उत्सुकमन । त्यांस मारी मयूरेश नित्य
 ॥३॥ तदनंतर विघ्नविनाशास्तव । इंद्रयज्ञ आरंभी शिव । मयूरेश मोडी
 तो यज्ञ क्रोधभाव । व्यक्त करून यज्ञस्थळीं ॥४॥ तेव्हां इंद्र देवांसहित ।
 मयूरेशासर्वें लढत । त्यास जिंकून गणराज स्वपुरांत । विजयाच्या
 आनंदात ॥५॥ अन्य शक्ति विचारिती । तेव्हां आदिशक्तीप्रती ।
 सिंधूच्या कारागारीं जे असती । ते देव तेथ कैसे आले ॥६॥
 मयूरेशाविरुद्ध लढले । हें कैसें शक्य झालें । तें सांगून पाहिजे केलें ।
 संशय पटल तूं दूर ॥७॥ आदिशक्ति तैं सांगत । मेरुसंस्थ महेशान
 असत । दैत्य त्यांसी बद्ध करित । परी ते समर्थ न होती ॥८॥ देव
 त्रिविध असती ख्यात । तत्त्वाकार शक्तींनो ते ज्ञात । कर्ममय ते देहरूप
 असत । शास्त्र ऐसें सांगतसे ॥९॥ सर्व भावांत चमकत । म्हणून
 देव ऐसे ख्यात । देवत्व त्यात त्रिविध वर्तत । वेदवादी हें जाणती

॥१०॥ शंभर अश्वमेध यज्ञ करित । तो इंद्रपद भोगित । कर्मज देव
 ऐसे राहत । कांचनाचलीं मेरूपर्वतीं ॥११॥ मंदारादि स्थानांत । त्यांचीं
 नगरें वर्तत । त्यांस असुरादि जिंकित । यांत कांहीं संशय नसे ॥१२॥
 ब्रह्मदेवाच्या दिवसांतीं ते जात । मन्वंतरपरायण लयांत । यज्ञाचें फळ
 पूर्ण भोगित । तेव्हां पुनः जन्म घेती ॥१३॥ पुनरपि मनुष्य जातींत
 येती । जैसें कर्म तेथ करिती । तैसें फळ ते लाभती । ऐसें रहस्य
 जाणावें ॥१४॥ अन्य कर्ममय देव स्थित । व्यापून सर्व विश्व राहत ।
 आपल्या अधिकारानुरूप वर्तत । कर्मपरायण ते सारे ॥१५॥ जठराग्नि
 तैसा बाह्याग्नि । अधिकार त्या देवांचे असोनी । यमयातनादीपासुनी ।
 अन्य अद्भुताधिकारी ते ॥१६॥ दैत्यांचा त्यावरी प्रभाव न पडत । कर्मबळें
 कदापि विश्वांत । सदा अधिकारसंयुक्त । ते देव दुसऱ्या प्रकारचे ॥१७॥
 योगबळें योगीश । तो देवांसी चालवितो परेश । अन्य कोणत्या बळें
 अनीश । चलन न पावती अधिकारयुत ॥१८॥ ब्रह्मदेवाच्या दिवसांतीं
 न पावत । मृत्यु हे देव श्रेष्ठ । कर्मरूप प्रधारक असत । निराधार
 हे सारे ॥१९॥ जेव्हां महाप्रलय होत । तेव्हां हेही लय पावत । यांत
 संशय कांहीं नसत । ऐका शक्तींनो रहस्य हें ॥२०॥
 लोकपरिवारासहित । ते पुनः देहधारी होत । मृत्युलोकीं नर समस्त ।
 कर्मनियंत्रित असतातीं ॥२१॥ जैसें कर्म करिती । तैसें ते फळ लाभती ।
 तत्त्वरूप देव असती । वेदांमध्ये प्रकीर्तित ॥२२॥ ते तत्त्वानें चराचर
 विश्व । आनंदविती अभिनव । उत्पत्ति स्थिति संहार भाव ।
 ब्रह्माकारस्वभावे राहती ॥२३॥ हे जगदीश्वर समस्त । महाप्रलय जेव्हां
 होत । तेव्हां स्वविहार संपवित । योगनिद्रा तें घेती ॥२४॥ योगाकार
 ते विशेषें असत । पुनः निर्मून ब्रह्मांड खेळत । देवनायक त्यास नसत ।
 योगबळानें ही भीती ॥२५॥ योग हा द्विविध वर्णित । विबुधोत्तमांनी

शास्त्रांत । वायुसाधनादींनी लाभत । प्राणायामादिकांनी ॥२६॥ त्या
 योगानें तत्त्वस्थ होत । देवही योग्यांच्या वंशजांत । केव्हां तें करावें
 रहस्य ज्ञात । शास्त्रमार्गानुसार ॥२७॥ संप्रज्ञात असंप्रज्ञात । योग द्विविध
 असे ख्यात । दुसरा ब्रह्मभूत विदित । योग्यांसी तो साध्य महा ॥२८॥
 त्या योगबळें योगी जिंकती । सुरांसी नर साध्य करिती । देव त्यायोगें
 त्यांच्या वश होती । करिती जें जें ते इच्छित ॥२९॥ प्रारब्ध चाळविती
 योगीवश होऊन । देव ते होत पराधीन । तेव्हां त्या देवांच्या विहारीं
 योगिजन । आसक्त होती तें योगभ्रष्ट ते ॥३०॥ ते जन्ममृत्यु वश होती ।
 योग्यांच्या योगभावे देवांस भीती । तत्त्वरूप ते जाणावे जगती । वेदवाद
 ह्यास प्रमाण ॥३१॥ कर्म एक त्रिविधस्थांचें । एकेक आश्रित रूपांचें ।
 त्याच्या सेवनें भजनें त्यांचें । द्वंद्वरूप वर्ततसे ॥३२॥ आतां प्रकृत
 अवतार चरित । विकटाचें ऐका एकचित्त । एकदा ब्रह्मदेव मयूरक्षेत्रांत ।
 आला तें क्षेत्र पहावया ॥३३॥ तेव्हां तो मोहयुक्त । विचार आपुल्या
 करी मनांत । हा शिवाचा पुत्र ज्ञात । यास नमन मीं न करावें ॥३४॥
 मीं ज्येष्ठ हा गणेश्वर साक्षात । जरी यांत संशय नसत । तरी
 परीक्षा घेऊन पश्चात । नमन मीं करीन यासी ॥३५॥ ऐसा विचार
 करून ब्रह्मांडांत । शिवशक्तिसमन्वित । अन्तर्धान पावून राहत ।
 गुप्तरूपें ब्रह्मदेव ॥३६॥ मयूरेश तें जाणून । निर्मी चराचर
 जग प्रसन्न । ब्रह्मदेव तें पाहून । शरण गेला पुनः त्यासी ॥३७॥
 तेव्हां श्वासासह । ब्रह्मास ओढी उदरांत । तेथ अनंत ब्रह्मांडें
 भटकत । ब्रह्मदेव येथून तेथे ॥३८॥ ऐसी सहस्र वर्षे जात । तेव्हां
 उच्छ्वासमार्गे टाकित । बाहेर त्या विधीस बळवंत । मयूरेश
 महायश ॥३९॥ बाहेर येऊन विधाता पाहत । एक क्षण त्यास तें
 विस्मित । होऊन पुनरपि शरण जात । स्तुती करी त्याची ॥४०॥

तदनंतर हर्षयुक्त होऊन । परतला स्वस्थानीं विनतमन । मयूरक्षेत्रीं
तेव्हांपासून । ब्रह्मकमंडलू वर्ततसे ॥४१॥ ऐशा प्रकारें विधीचा मद ।
हरण करून खेळे सुखद । द्विजपुत्रांसवें हर्षद । मयूरेश जो जगत्त्रष्टा
॥४२॥ भक्तांसी जो सर्व देत । ऐसा हा देव उदात्त । पुढें एकदा
भाद्री चतुर्थी येत । शुक्ल पक्षांतली तेव्हां ॥४३॥ तेव्हां गणेश्वराची
मृण्मय मूर्ति । आपापल्या घरीं स्थापिती । शंकरादि गण सर्व पूजिती ।
आदरानें त्या मूर्तीसी ॥४४॥ मयूरेश स्वतः बनवित । शुंडादंडादि
चिन्हयुक्त । मूर्ति एक तिज पूजित । स्तुती करी जोडून कर ॥४५॥
मयूरेश त्या स्वरूपांत । स्वतःचीच स्तुति करीत । गणनाथा वंदन तुजप्रत ।
सर्वविघ्नविदारक नमन तुला ॥४६॥ भक्तांना जे दुष्टरूप असत ।
त्यांना जो विघ्न देत । ब्रह्मांचा पति जो उदात्त । सर्व सिद्धिप्रदाता ॥४७॥
अमेय मायेनें युक्त । ऐशा दुंदुबे नमन तुजप्रत । वक्रतुंडा मीं प्रणाम
करित । वक्रांचा तूं नाशकर ॥४८॥ परात्म्यासी लंबोदरासी । सर्वांच्या
जठरस्थासी । चिंतामणिस्वरूपासी । पंचचित्तधरा नमन असो ॥४९॥
हेरंबासी परेशासी । दीनांसी दीनरूपासी । योगेशासी सदा
शांतिदात्यासी । शांतिमयासी नमन असो ॥५०॥ शांतीच्या
शांतिरूपासी । गणेशासी ज्येष्ठराजासी । पूज्यासी विकटासी । ज्येष्ठांस
पददात्या नमन तुला ॥५१॥ सर्वांच्या मातापित्यासी । अनादीसी
विघ्नपासी । सर्वांच्या आदिस्वरूपासी । विघ्नांच्या विघ्नरूपा नमन
तुला ॥५२॥ सर्वसत्तात्मकासी । स्वानंदवासीसी सर्वपूज्यासी ।
संयोग अयोग मूर्तीसी । भक्तांस भक्तिदात्या नमन तुला ॥५३॥
महोदरासी भीमासी । पाप्यांसी दंडदात्यासी । स्वधर्मनिरतां
सुखदात्यासी । मयूरवाहना नमन तुला ॥५४॥ मयूरेश्वरासी आखुवाहासी ।
सर्वेशासी परात्परासी । काय स्तवूं मीं तुजसी । गणाधीशा
मु. पु. खंड. ६ अ. ४०

योगाकारस्वरूपा ॥५५॥ शिवादीही असमर्थ झाले । स्तुति करूं न
 शकले । वेदादिकही मूकत्व पावले । तेथे माझी काय कथा ॥५६॥
 आम्हीं तुझे सदा दास । करी आमुच्या रक्षणास । देई दृढ भक्ति
 तुझी आम्हांस । जेणें माया न बाधेल ॥५७॥ बुद्धीशा तुज माझें
 नमन । ऐसें मयूरेशासी स्तवून । मयूरेश झाला नत एकमन । पूजाविधि
 आचरे भक्तीनें ॥५८॥ ऐशा रीतीं शिवादि पूजिती । सर्वही ते
 गणनायकाप्रती । मुनिगणही सर्व स्थापिती । मृण्मयमूर्ति विशेषें ॥५९॥
 त्या कालावधींत तेथ येत । विश्वदेव तीर्थें हिंडत । यदृच्छेनें तेथ प्राप्त ।
 एकनिष्ठ पूजितसे नारायणा ॥६०॥ तो नित्य पूजी नारायणासी ।
 शेषशायी जो सुखविलासी । अव्याहतगति तो पापासी । जाळून टाकी
 तपानें ॥६१॥ समुद्रमध्यांत वसत । त्या जनार्दना तो भजत । नंतर
 जलादिक समस्त । सेवन करी भक्तीनें ॥६२॥ अत्यन्त भक्तियोगें
 पावत । गाणेशांत योग्यता वरिष्ठ । माया करून झाकून टाकित । ज्ञान
 विश्वदेवाचें ॥६३॥ मायेनें मयूरेश जाणत । शेषशायीचा वृत्तान्त ।
 बुद्धिमोहानें तो विसरत । योगमायेनें रहस्य सारें ॥६४॥ विश्वदेव येऊन
 पार्वतीप्रत । भिक्षा पायसादींची मागत । तीही तें त्यास देत । आपोशन
 करून स्मरण करीं ॥६५॥ शेषशायीचें स्मरण करित । तो
 महादुःखयुक्त । तेथेचि जाहला स्थित । तो द्विजोत्तम त्यासमयीं ॥६६॥
 तदनंतर गणराज खेदयुक्त । नारायण होऊन सांत्वन करित । चार
 वर्षांचा तो बाळ पूजित । पराशरसुत मूर्तीसी ॥६७॥ मृण्मय उपचारांनी
 पूजित । त्या मूर्तीसी भक्तियुक्त । गणेशाख्य ज्ञान त्याप्रत ।
 विश्वदेव देत असे ॥६८॥ त्या शांतिप्रद ज्ञानें युक्त । गाणपत्य स्वभावे
 नमित । गुणेश्वरासी तें शांति प्राप्त । विश्वदेव गेला स्वस्थानीं ॥६९॥
 एकनिष्ठेनें मुनि भजत मयूरेशासी । ऐशा सुव्रतें विस्मृत । भावें कैसे

ज्ञान संछादले ॥७०॥ विष्णूचा पराक्रम हटवून । खेळे तेश्च मयूरेश
प्रसन्न । द्विजबाळांसह क्रीडा पावन । करित होता गजानन ॥७१॥
ओमिति श्रीमदान्त्ये पुराणोपनिषदि श्रीमन्मौद्गले महापुराणे षष्ठे खंडे
विकटचरिते विष्ण्वादिपराधीनतादर्शनं नाम चत्वारिंशत्तमोऽध्यायः समाप्तः ।
श्रीगजाननार्पणमस्तु ।

(अध्याय चाळिसावा संपूर्ण)